

Ñanj kartâ sijn̄n nânj huin gachrûn Apóstol Pablo

riñan nej

TESALONICENSES

Ga'nín Pablo nuguan' ni'ñanj an riñan nej dinînt nne ruhuâ yuman' snà'ànj Tesalónica

1 Ñûnj huin Pablo, ni gi'hiaj sun Silvano ngà Timoteo ngàj, ni ga'nín nej ñûnj ñanj karta nan hua riñan nej suj nej dinînt huin si-nùhuì Mạ'an Jesús nne riñan hio'ó Tesalónica, dadin' nikò' nej suj Mạ'an Ña'anj huin Rej nê' ni huê danj nanj nikò' nej suj Mạ'an Señor Jesucristo: Ga ãin'inj ruhuâ nej suj ni ga si-sunuj Mạ'an Ña'anj an riñan nej suj, dadin' huin nej suj da'ní Mạ'an Re' Ña'anj an ni ngà Mạ'an Señor Jesucristo.

Gurugui' si ùta hue'ê gi'hiaj nej sô' màn Tesalónica

² Daran' diû ga'hui' nej ñûnj si guruhuâ Mạ'an Ña'anj an rayi'î daran' nej suj, ni nga ga'min nej ñûnj ngà Mạ'an Ña'anj an ni gananun ruhuâ nej ñûnj ni'in nej ñûnj nej suj ni gachín ni'hiaj nej ñûnj riñan Mạ'an Ña'anj an rayi'î nej suj, ³ ni nikò' huaj gananun ruhuâ nej ñûnj ni'in nej ñûnj nej suj riñan Mạ'an Ña'anj huin Rej nê'. ni rayi'î guendâ guyumân ruhuâ nej suj ni ga ruhuâ nej suj gi'hiaj sun nej suj si-sun Mạ'an Ña'anj an, huê danj ni rugui' si 'ì ruhuâ nej suj ni ga nùkuaj ruhuâ nej suj rayi'î sañun giran' nej suj ni gana'huij nej suj si gurugûñu'unj Mạ'an Señor Jesucristo nej suj. ⁴ Dadin' ni'in nej ñûnj, si 'ì ruhuâ Mạ'an Ña'anj an ni'in nej suj, ni Mạ'an huin si ganagui nej suj guendâ gunanj gitsí nej suj riñanj. ⁵ Nga ga'min nej ñûnj riñan nej suj nuguan' gi'hiaj gananj nej suj,

nì sê si-nùguàn' nej ma'an nej ñûnj huin sa ga'min nej ñûnj riñan nej suj mánj, dadin' ga'min nej ñûnj nuguan' nùkuaj riki Ma'an Ña'anj an, ñi gurugui' si gi'hiaj sun Ma'an Espíritu Santo ngà nej ñûnj riñan nej suj, ñi nda hue'ê chre hua yitñj ruhuâ nej suj, dadin' gà' ni'in nej suj si 'ì ruhuâ nej ñûnj ni'in nej ñûnj nej suj.

⁶ Nì huê daj rûn' gi'hiaj nej ñûnj ñi daj rûn' gi'hiaj Ma'an Señor ñi huê danj gi'hiaj nej suj, ñi ganahuin rà'a nej suj si-nùguàn' Ma'an Ña'anj an riki 'ngo diú sañuun ñi ùta giran' sañun nej suj, sanì ùta ga ñhià' ruhuâ nej suj gi'hiaj Ma'an Espíritu Santo, ⁷ ñi hue'ê gi'hiaj nej suj ñi guta' nej suj chrej e ne' ñaan ñi huê danj nanj hue'ê gi'hiaj nej dinñt guyumân ruhuâ ni'in Ma'an Jesús, nej sô' màn riñan hio'ó Macedonia ngà riñan hio'ó Acaya. ⁸ Nej suj huin sa gini'in sinin si-nùguàn' Ma'an Señor, ñi huê danj nanj duya'nin nej suj ga'anj si-nùguàn'anj, ñi sê man 'ngo rin riñan hio'ó Macedonia ngà riñan hio'ó Acaya guchij mánj, gaya'ninj ga'an nin' gachrà', ñi ni'in daran' nej sô' si guyumân ruhuâ nej suj ni'in nej suj Ma'an Ña'anj an, hiô' ñi rayi'f dan ñi nitaj a'ngô sa gataj nej ñûnj gunin nej suj gà' mánj; ⁹ dadin' daran' nej sô' gataj si ùta hue'ê ganahuin rà'a nej suj nej ñûnj, ñi ganata' nej sô' gunin nej ñûnj sa gi'hiaj nej suj dadin' nga gini'in nej suj nuguan' gi'hiaj ganin nej suj, ñi gudunâj nej suj ña'anj gi'hiaj ra'a nej sî ñi ginikò' nej suj rukû Ma'an Ña'anj an yàngà'a, ñi gunânj gitsi nej suj riñan Ma'an Ña'anj hua nì'nà'a, ¹⁰ ñi ni'in nej sô' si nne nej suj gana'huìj nej suj si nànikàj ñûn Ma'an Jesús ga'naj ne' yàtà'a, ñi Ma'an Ña'anj an huin sa gi'hiaj gana'ninj Ma'an Jesús siganinj nej nîman, ñi huê Ma'an Jesús huin sa gi'hiaj ñi ganin nê' riñan sañun xi 'na' riñan nej guì gakin'in.

**Sun ga'hui' Ma'an Ña'anj an riñan Pablo nga
gane sô' yuman' snà'anj Tesalónica**

2 Dadin' gà' ni'in nej suj si nga guchi' nej ñûnj ñan màn nej suj, ñi sê si guchi' chre nej ñûnj man ñinñ; ² dadin' gà' ni'in nej suj si giran' sañun sinin nej ñûnj, ñi nun ginin

hue'ê nej ñûnj riñan nej sô' màn ruhuâ yuman' Filipos, sani riki Ma'an Ña'anj an guesâ riñan nej ñûnj ni giri' ruhuâ nej ñûnj ni ganata' nej ñûnj nuguan' gi'hiaj gananin nej suj, ni yàngà' ni ùta gata rùhuâ nej sô' nej ñûnj. ³ Dadin' nga duna'nga nej ñûnj riñan nej suj ni nun gachej ruhuâ nej ñûnj ni nun ganin yì'ì ruhuâ nej ñûnj, ni nun gidigañu'unj nej ñûnj nej suj mánj, ⁴ ni Ma'an Ña'anj an huin sa ga'nín ni duguta sunj si gananin nej ñûnj nuguan' gi'hiaj gananin nej suj, ni ga'min nej ñûnj sani sê si ga'min nej ñûnj guendâ gùnàj hue'ê nej ñûnj ngà nej síi mánj, sa dugu'nin' nej ñûnj gi'hiaj nej ñûnj huin si gùnàj hue'ê nej ñûnj ngà Ma'an Ña'anj an, dadin' huê Ma'an huin sa ganakaj guendâ daj hua nimân nej ñûnj. ⁵ Dadin' gà' ni'in nej suj si nitaj àmàn garânj sun nej ñûnj nuguan' nnaj chre, nga ga'min nej ñûnj ngà nej suj, ni nun gachri huè nej ñûnj si gà' huaj doj san'anj an riñan nej ñûnj guendâ ruhuâ nej ñûnj ga'ne nej ñûnj si-sàn'ànj nej suj; ni Ma'an Ña'anj an huin sa ni'in si nitaj si gi'hiaj nej ñûnj dânanj mánj. ⁶ Ni nitaj si na'hui' nej ñûnj si ga'min hue'ê nej síi rayi'í nej ñûnj, ni huê danj nanj nitaj si na'hui' nej ñûnj si ga'min hue'ê nej suj rayi'í nej ñûnj, ni gà' nitaj si na'hui' nej ñûnj si ga'min hue'ê a'ngô nej síi rayi'í nej ñûnj. Nùnj si ga'huej niñanj si gachin nej ñûnj si gurugûñu'unj nej suj riñan nej ñûnj dadin' huin nej ñûnj si ga'anj gidigân sinin si-nùguàn' Ma'an Jesucristo riñan nej suj sani nun gachin nej ñûnj riñan nej suj mánj. ⁷ Sani nga guchi' nej ñûnj ñan màn nej suj ni ùta ni'ñanj ga'min nej ñûnj ngà nej suj, ni gi'hiaj nej ñûnj daj rûn' ni'ñanj gi'hiaj 'ngo siyànà dugumîn da'ní a'ngô guì. ⁸ Ùta 'ì ruhuâ nej ñûnj ni'in nej ñûnj nej suj, ni sê man 'ngo nuguan' gi'hiaj gananin nej suj ganin ruhuâ nej ñûnj nariki nej ñûnj riñan nej suj dadin' huà ruhuâ nej ñûnj gàhuì' nej ñûnj rayi'í nej suj, dadin' ùta garan' ruhuâ nej ñûnj sa gi'hiaj nej suj. ⁹ Dinin, ni gananun ruhuâ nej suj si nga ganata' nej ñûnj nuguan' gi'hiaj gananin nej suj, ni nda gininaj nej ñûnj gi'hiaj sun nej ñûnj; ni gi'hiaj sun nej ñûnj

ne' ñàn'an nì ne' gui, guendâ nun garan' ruhuâ nej ñûnj gachra sun nej ñûnj riñan gà' si 'ngo nej suj.

¹⁰ Nej suj huin sa gà' ni'in, nì huê danj nanj gà' ni'in Ma'an Ña'anj an dâj gi'hiaj nej ñûnj, nì ga gudadû nej ñûnj nì nun gi'hiaj nej ñûnj gakïn'in siganînj nej suj nì gahuin nej ñûnj sí nîkâa ngà nej suj guyumân ruhuâ ni'in Ma'an Jesús. ¹¹ Nì gà' ni'in nej suj dâj gi'hiaj nej ñûnj, dadin' gi'hiaj nej ñûnj dâj rûn' gi'hiaj 'ngo sí hua da'ní nì nagi'hiaj yîtînj nej ñûnj nì narikî nej ñûnj chrej nûkuaj ruhuâ riñan da' go'ngo nej suj.

¹² Nì duguta sun nej ñûnj si gache hue'ê nej suj nì gi'hiaj hue'ê nej suj dâj rûn' garan' ruhuâ Ma'an Ña'anj an, dadin' gakïn Ma'an si ga'na' nej suj nì gatû nej suj gi'nînj nej suj riki ñan nîkaj sun Ma'an Cristo nì gùrùguì' si nîkaj dugui' nej suj ngà Ma'an Ña'anj an.

¹³ Huê danj nì nitaj àmàn giyichin' ruhuâ nej ñûnj si gà'huì' nej ñûnj si guruhuâ Ma'an Ña'anj an rayi'î nej suj, dadin' nga gunin nej suj si-nùguàn' Ma'an Ña'anj an nga ganata' nej ñûnj riñan nej suj, nì ganahuin rà'a nej suj nì nun gi'hiaj nej suj si gahuin si-nùguàn' sí, nì garânj yina nej suj si gahuin nuguan' yàngà'a, nì huin si-nùguàn' Ma'an Ña'anj an, nì guyumân ruhuâ nej suj gi'hiaj nuguan' dânj si ganadunâ nej suj ma'an nej suj. ¹⁴ Dadin' gi'hiaj nej suj dâj rûn' gi'hiaj nej dinînt huin si-nùhuì Ma'an Ña'anj nne riñan hio'ó Judea; dadin' giran' sañun nej suj gi'hiaj nej sí huin yîñan ma'an nej suj dadin' huê danj nanj giran' sañun nej sô' gi'hiaj nej ma'an nej dùguì' nej judío. ¹⁵ Dadin' huê nej sô' dagahui' Ma'an Señor Jesús, nì huê danj nanj dagahui' nej sô' nej si-profeta nej sô', nì huê danj nanj girinînj nej sô' ga'anj nej ñûnj, nì nitaj si gi'hiaj nej sô' sa garan' ruhuâ Ma'an Ña'anj an, nì gata rùhuà nej sô' daran' nej sí, ¹⁶ nì garan' ñu'unj nej sô' si ga'mînj nej ñûnj riñan nej sí nàsìnùnj un si-nùguàn' Ma'an Ña'anj an guendâ gananînj nej sí dânj; nì dagahuin nej sô' sa garan' ruhuâ si-gakïn' nej sô', huê danj nì ûta gina'an ruhuâ Ma'an Ña'anj an ni'in nej sô'.

Ganîn ruhuâ Pablo ga'anj ginî'hiaj sô' nej dinînt

¹⁷ Gahuin anêj nej nûnj 'ngo diû lij riñan nej suj nanj dinînj, sanj daran' diû nî gananun ruhuâ nej nûnj ni'in nej nûnj nej suj dadin' 'i ruhuâ nej nûnj ni'in nej nûnj nej suj nî ûta huin ruhuâ nej nûnj gùchì' nej nûnj nî ginî'in nej nûnj riñan nej suj. ¹⁸ Nî ganîn ruhuâ nej nûnj gùchì' nej nûnj ñan màn nej suj, nî nûnj huin Pablo nî gà'ì ganîn ruhuâj gùchij ñan màn nej suj, sanj garan' ñu'unj sichre rayi'î dan nî nun ga'hue gùchij ñan nej suj mánj. ¹⁹ Dadin', ahuin si gànà'huìj nej nûnj, nî ahuin rày'ì Korona gahuin nihià' ruhuâ nej nûnj ginî'in nej nûnj, nga ga'na' nûn Ma'an Señor Jesucristo rà'aj. Sê rayi'î nej suj huin rà' saj ûn'. ²⁰ Nî ûta gahuin nne nej nûnj rayi'î nej suj nî ûta gahuin nihià' ruhuâ nej nûnj ni'in nej nûnj nej suj.

3 Rayi'î dan, nî nun ga'hue gùnùkuaj nej nûnj guendâ ruhuâ nej nûnj ginî'in nej nûnj nej suj, nî ga'nîn' ruhuâ nej nûnj nî gunâj nej nûnj ruhuâ yuman' snà'ànj Atenas. ² Huê danj nî ga'nîn nej nûnj huaj dinînt Timoteo riñan nej suj, sô' huin sí unânj gitsi nùguàn'an ngà nej nûnj riñan Ma'an Ña'an an, nî nej nûnj huin nej sí gananîn nuguan' gi'hiaj gananin nej guî nî danj huin si nùguàn' Ma'an Cristo, nî huaj sij guendâ nagî'hiaj yitînj sij nî duna'nga sij riñan nej suj nanj ánj. ³ Da'nga nî sî guyu'huì' nej suj nga gata rà'a nej sí nej suj rayi'î si-nùguàn' Ma'an Ña'an an; dadin' gà' ni'in nej suj si huà nîñan si huê danj giran' nê' nanj ánj. ⁴ Dadin' nga gane nej nûnj siganînj nej suj, nî gà' gataj nej nûnj gunin nej suj si huà 'ngo gui nî gata rà'a nej sij nej nûnj, nî gà' ginî'in nej suj si huê danj gahuin nanj ánj. ⁵ Huê rayi'î dânj nî nûnj, nî nun ga'hue gùnùkua doj, nî ga'nîn guchi' gachînj na'an nej dinînt dàj 'hiaj nej suj mân nej suj, dadin' yu'huí si ginînj nej suj riñan gakînj duguane' sí nîkaj mañan guendâ gidigañu'unj sô' nej guî.

⁶ Sanj hiaj nî gà' nanikàj Timoteo, nî gunumân sô' ñan màn nej nûnj, nga guchi' sô' yuman' snà'ànj Tesalónica, nî ganata' sô' si huà nanj guyumân ruhuâ nej suj nî 'i ruhuâ nej suj ni'in

nej suj Mạ'an Ña'anj an. Nị ganata' sô' gunin nej ñúnj si daran' diú nị gananun ruhuâ nej suj ni'in nej suj nej ñúnj nị úta 'ì ruhuâ nej suj ni'in nej suj nej ñúnj, nị úta huin ruhuâ nej suj ni'in nej suj nej ñúnj daj rún' huin ruhuâ nej ñúnj ni'in nej suj, ⁷ dịnínj, nị úta chì' giran' hia nej ñúnj, nị úta giran' sañun nej ñúnj, sanị nga gunin nej ñúnj daj ganin ruhuâ nej suj nị ganahuin nùkuaj ruhuâ nej ñúnj nga gunin nej ñúnj si huạ nanj nịkìn' ran nej suj nị huạ nanj guyumân ruhuâ nej suj. ⁸ Nga gunin nej ñúnj si nịkìn' ran' nej suj ngà si-nùguàn' Mạ'an Señor nị ganahuin ran ruhuâ nej ñúnj nanj ánj. ⁹ Rayi'í dan nị daj gi'hiaj nej ñúnj ga'hue gà'huì' nej ñúnj úta niko si guruhuâ Mạ'an Ña'anj an rayi'í nej suj rà'aj, dadin' rayi'í nej suj nị úta ganahuin nìhià' ruhuâ nej ñúnj riñan Mạ'an Ña'anj an, ¹⁰ nị úta nìchràj ruhuâ nej ñúnj gachín nì'hiaj nej ñúnj ne' gui nị ne' ñàn'an riñan Mạ'an Ña'anj an rayi'í nej suj, dadin' ruhuâ nej ñúnj gini'ín riñan nej ñúnj riñan nej suj, nị gidigân nej ñúnj daj niko ga'hue gùyùmàn ruhuâ nej suj.

¹¹ Nị ruhuâ nej ñúnj si Mạ'an Ña'anj huin Rej nê', nị Mạ'an Señor Jesucristo, gurugũñu'unj nị ga'hue gìrì' nej ñúnj gùchì' nej ñúnj ñan màn nej suj. ¹² Nị Mạ'an Señor gi'hiaj nị gachij nej suj ngà si-nùguàn' Mạ'an Ña'anj an, nị ga 'ì doj ruhuâ nej suj ni'in nej suj 'ngò nị a'ngô nej dugui' nej suj nị huê danj gi'hiaj nej suj ngà daran' nej gui, daj rún' 'ì ruhuâ nej ñúnj ni'in nej ñúnj nej suj, ¹³ da'nga nị ga'hue gi'hiaj yìtìnj nej suj nimân nej suj, nị gahuin nej suj sí nịkãa nị ga'hue gùchì' nej suj gahuin nej suj sí gèe riñan Mạ'an Ña'anj huin Rej nê', nị ga yugui nej suj gane nej suj nga ga'na' Mạ'an Señor Jesús ngà daran' nej sô' gè ginikò' rukuj nanj ánj.

Daj garan' ruhuâ Mạ'an Ña'anj an dagahuin nej gui

4 Hiaj ru'huaj dịnín, nị gachín nì'hiaj sta'u nej ñúnj riñan nej suj nị nga siyugui Mạ'an Señor Jesús nị duna'nga nej ñúnj riñan nej suj, nị gidigân nej ñúnj daj garan' ruhuâ Mạ'an Señor dagahuin nej suj nị huê danj dagahuin nej suj da' gui, da'nga nị ga'hue gi'hiaj nej suj daj garan' ruhuâ Mạ'an Señor.

² Dadin' gà' ni'in nej suj dàj hua sun ga'nin' nej ñûnj riñan nej suj gi'hiaj Ma'an Señor Jesús. ³ Sa garan' ruhuâ Ma'an Ña'anj an huin si gi'hiaj anêj nej suj ma'an nej suj riñan gakïn'in; ni guxun nej suj ma'an nej suj riñan gakïn' aché sigìchrà'; ⁴ ni da' go'ngo nej suj da'hui ginikaj chrej ngà nika ni ganakaj guendâ nej suj dàj nìko hua si-sun ninj; ⁵ ni si ganahuij ruhuâ nej suj gi'hiaj nej suj ahuin nanj gakïn' ùta huin ruhuâ nneè kú nej suj gi'hia, ni si gi'hiaj nej suj dàj rûn' gi'hiaj nej sí nun ni'in Ma'an Ña'anj an mánj; ⁶ ni si ran' nej suj nej dugui' nej suj ni si gidigañu'unj nej suj dinín nej suj, dadin' Ma'an Señor ni si gininñunj gà' si 'ngo sa yì'ì gi'hiaj nej suj mánj, dadin' gà' gataj nej ñûnj ni ganata' nej ñûnj gunín nej suj rayi'í nej nânj.

⁷ Dadin' nun gâkînj Ma'an Ña'anj an ga'na' nê' guendâ dugunin' gi'hiô' gakïn'in mánj, gakïn' Ma'an ga'nô' guendâ gi'hiaj anê' mu'ûn' riñan gakïn'in. ⁸ Huê danj ni, nej sí na'huej gida'a nej nuguan' nânj ni sê ngà nej síi gunâj a'nan' nej sô' mánj, ngà Ma'an Ña'anj an huin sa gunâj a'nan' nej sô', dadin' Ma'an Ña'anj an rikî Ma'an Espiritu Santo riñan nê'.

⁹ Sanì rayi'í guendâ dàj ga 'ì ruhuâ nej suj ni'in nej suj nej dinín nej suj ni nitaj si gi'hia gâchrûnj riñan nej suj, dadin' gà' gahuin chrûn nej suj dàj ga 'ì ruhuâ nej suj ni'in nej suj da' go'ngo nej suj gi'hiaj Ma'an Ña'anj an; ¹⁰ ni huê danj gi'hiaj nej suj ngà daran' nej dinînt màn nîn' gâchrà' riñan hio'ó Macedonia. Sanì gachín nì'hiaj nej ñûnj riñan nej suj dinînj, si dugunin' nej suj ni ga 'ì doj ruhuâ nej suj ni'in nej suj nej dinînt; ¹¹ ni dugunin' nej suj ni ga dîn'inj ruhuâ nej suj, ni ginun ña'an ruhuâ nej suj ni'in nej suj si-sun nej suj, ni gi'hiaj sun nej suj ngà ra'a nej suj dàj rûn' ga'nin' nej ñûnj suun riñan nej suj, ¹² da'nga ni ginikaj chrej nej guì nitaj si nìkò' rukû Ma'an Ña'anj an riñan nej suj, hiô' ni nitaj si gi'hiaj nej suj ginun ñan nej suj a'ngô' nej guì mánj.

Ga'na' ñûn Ma'an Señor

¹³ Huê danj aran' ruhuâ nej ñûnj si gini'in nej suj dàj giran' nej guì gà' gahui', da'nga ni si gananiñ ruhuâ nej suj, dàj rûn'

gananin ruhuâ a'ngô nej sô' nitaj si guyumân ruhuâ ni'in Ma'an Ña'anj an. ¹⁴ Dadin' si guyumân ruhuâ nê' si gahui' Ma'an Jesús ni gana'nin siganinj nej nîman, ni huê danj gi'hiaj Ma'an Jesús si gànà'ninj nej sô' guyumân ruhuâ ni'in Ma'an.

¹⁵ Huê rayi'î dânj ni gataj nej nûnj gunin nej suj dâj rûn' gidigân Ma'an Señor riñan nej nûnj: Si nê' nîn' nne ni'nà' gui nga ga'na nûn Ma'an Señor, ni si ga'hue gànàrì' dugui' sinin' ngà Ma'an dadin' gà' sinin gànà'ninj nej nimân guyumân ruhuâ ni'in Ma'an ni gànàrì' dugui' ninj nngaj ni nda ne' rùkù ni gànàrì' dugui' nê' ngà Ma'an. ¹⁶ Dadin dâj rûn' ga'min nùkuaj 'ngo sí nikaj sun nìko xi huê danj ga'min nùkuaj Ma'an Señor nga ginin ga'naj ne' yàtà'a, ni huê danj nanj nùkuaj ga'min si-arcángel Ma'an Ña'anj an, ni gunin' ga'ñanj nùkua chrún âñanj an gi'hiaj Ma'an Ña'anj an; ni gà' sinin gànà'ninj nej nimân guyumân ruhuâ ni'in Ma'an Cristo.

¹⁷ Huê danj ni nê' gunâj ni nê' hua ni'nà' ni ne' rùkù doj, ni ganachinikaj Ma'an Ña'anj an nûn' ni gun' ngà nej sô' gà' ga'anj ni gànàrì' dugui' ngà nej sô' riñan nnga, ni gànàrì' dugui' ngà Ma'an Señor riñan nanèe, ni nìgànj chre gane' ngà Ma'an Señor. ¹⁸ Huê danj ni, gà'hui' nej suj chrej nùkuaj rùhua riñan 'ngo ni a'ngô nej dugui' nej suj nga nuguan' nânj.

5 Sanì rayi'î diú ni àmàn gahuin, ni nitaj si ni'ñanj nej suj si gachrun nej nûnj riñan nej suj mánj. ² Dadin' nda hue'ê chre ni gà' ni'in nej suj si gui ga'na' Ma'an Señor ni gahuin dâj rûn' huin gui nga ga'na' sí tuu ne' ñàn'an. ³ Nga gataj nej gui: “Gà' gahuin dîn'inj ni gà' hua yitînj mân nê'”, hiô' ni nda ra'ñanj chre gùyùmàn sañuun riñan ninj, ni dâj rûn' ra'ñanj gayi'ij a'ninj sta'u riki 'ngo siyànàa guendâ ga'nga da'nin, huê danj giran' nej gui ni si gahuin hio ninj gunânj ninj riñanj sañun nânj mánj. ⁴ Dînînj, sanì si ga'hue ganin ruhuâ nej suj dâj rûn' ganin ruhuâ nej sí nitaj si ni'in si-nùguàn' Ma'an Ña'anj an, dadin' nej sô' ni nitaj si chrûn nej sô' gayakaj guendâ nej sô' àmàn nànikàj nûn Ma'an Señor ga'naj, ni nej suj ni da'hui nej suj ga yugui nej suj da'nga ni si giran' nej suj dâj rûn' giran' nej sí riñan guyumân sí tuu.

⁵ Daran' nej suj nìkò' rukû Ma'an Señor Jesús nì gà' giyigìn da'nga' nej suj nì huin nej suj dàj rûn' huin ne' gui. Nì nitaj si huin nej suj ne' ñàn'an ngà sa rumìn'in dadin' nitaj si hua rumìn' da'nga nej suj gà' mánj. ⁶ Huê danj, nì sị gatoj nê' dàj rûn' gatoj a'ngô nej gui mánj, sa gi'hiaj nê' huin si dugumîn hue'ê nê' ma'an nê' nì da'nga' hue'ê gè gi'hiaj nê'. ⁷ Nej gui nitaj si gana'huìj àmàn nànikàj ñûn Ma'an Señor huin nej gui gi'hiaj dàj rûn' gi'hiaj nej gui gatoj ne' ñàn'an, dadin' man nìnanj gakin'in ganahuij ruhuâ ninj gi'hiaj ninj nì man si ganahuij ruhuâ ninj nangunin ninj nì dàj rûn' huin nej gui nne ñan rumìn'in huin ninj. ⁸ Sanì nê', gà' nì'in si-nùguàn' Ma'an Ña'anj an nì hue'ê dugumîn' mu'un', dàj rûn' gi'hiaj stadû garán ma'an ngà atsìj aga'a nì huê danj gùyùmàn yitìnj ruhuô' nì huê danj nanj ga 'ì ruhuô' nì'fn' nej dugui', nì gànàhuì' si ganànìn' dàj rûn' gi'hiaj stadû nun raq nahui ruj aga'a. ⁹ Dadin' nun gakinj Ma'an Ña'anj an ga'no' guendâ ganahuin ro'ô' kastìgu mánj, gakin' Ma'an ga'nô' guendâ gìrì' nì'hiô' ganànìn' gi'hiaj Ma'an Señor Jesucristo, ¹⁰ dadin' gahui' Ma'an Señor rayi'fì' nì ga'hue si gane' nì'nò' doj, nej si gàhuì', sanì gane' nùgùn'ùn' ngà Ma'an Señor. ¹¹ Rayi'fì' dan nì, gà'huì' nej suj chrej nùkuaj rùhua riñan 'ngò nì a'ngô nej dugui' nej suj nì ganachinikaj nej suj 'ngò nì a'ngô nej dugui' nej suj, dàj rûn' gi'hiaj nej suj nda gui hiaj.

Duna'nga Pablo riñan nej dinînt

¹² Ûta àko gachín nì'hiaj nej ñûnj, riñan nej suj dinînj, si ganakaj guendâ nej suj rayi'fì' nej sô' gi'hiaj sun siganînj nej suj, dadin' gidigân nej sô' nej suj gi'hiaj Ma'an Señor, nì duna'nga nej sô' riñan nej suj; ¹³ da'huì nej suj ginikaj chrej nej suj, nì ga 'ì ruhuâ nej suj nì'in nej suj nej sô' nì rayi'fì' sun gi'hiaj nej sô' siganînj nej suj, nì huê danj nanj ga dìn'inj gane nej suj ngà 'ngò nì a'ngô nej dugui' nej suj.

¹⁴ Nì huê danj nanj gachín nì'hiaj sta'u nej ñûnj riñan nej suj si dugunin gà'ì nej suj nej sí rùmìin, nì nàgà'huì' nej suj chrej

nùkuaj ruhuâ riñan nej dinînt ginichre ruhuâ, nî ga nùkuaj ruhuâ nej suj ngà daran' nej guiî.

¹⁵ Gini'hiaj nej suj nî si hua 'ngo sí gi'hiaj sa a'nan'an nî si nanikàj nej suj gi'hiaj nej suj sa a'nan'an ngà sô' mánj; daran' diû gi'hiaj nej suj sa sà'a ngà 'ngo nî a'ngô nej dugui' nej suj, nî huê danj gi'hiaj nej suj ngà daran' nej guiî.

¹⁶ Ga nîhià' ruhuâ nej suj daran' diû. ¹⁷ Sî ga'nîñ' ruhuâ nej suj guendâ ga'min nej suj ngà Ma'an Ña'anj an mánj. ¹⁸ Gà'hui' nej suj si guruhuâ Ma'an Ña'anj an rayi'î daran' sa sà'a nî sañun ganahuin rà'a nej suj, dadin' huê danj huin sa garan' ruhuâ Ma'an Ma'an Ña'anj an ngà Ma'an Cristo Jesús gi'hiaj nej suj.

¹⁹ Sî gi'hiaj nej suj si guxun Espíritu Santo Ma'an riñan nej suj mánj. ²⁰ Sî gataj nej suj si nuguan' gataj dàj gahuin nî huin nuguan' nitaj si ni'ñanj an mánj. ²¹ Nadigi'nîñ' nej suj daran'anj, nî dugu'nîñ' nej suj gi'hiaj nej suj sa sà'a. ²² Sî gi'hiaj nej suj gà' si 'ngo gakin'in mánj.

²³ Nî huê gè Ma'an Ña'anj 'hiaj hua dîn'inj, gi'hiaj ganahuin gè nanè nimûn', ma'an nimûn', nî nneè ku'; nî duguminj nîñ' riñan gakin'in nda gui ga'na' Ma'an Señor Jesucristo. ²⁴ Ûta hue'ê dagahuin Ma'an sa gakin' nîñ', nî huê danj duguminj nîñ'.

Ga'nîñ' sij nuguan' nî'ñanj ganahuij riñan nej dinînt

²⁵ Gàchînj nî'hiaj nej suj rayi'î nej nîñj nanj dîñîñ.

²⁶ Nàgà'hui' nej suj nuguan' nî'ñanj an riñan daran' nej dinînt nî huê danj nanj gida'a nej suj ra'a 'ngo nî a'ngô nej dugui' nej suj.

²⁷ Ûta àko gachín nî'hiaj nej nîñj ngà siyugui Ma'an Señor riñan nej suj, si gahia nej suj ñanj karta nânj riñan daran' nej dinînt huin sí gèe.

²⁸ Si-sunuj Ma'an si-Seño nê' Jesucristo gahuin ngà nej suj. Nî huê danj huin rû'huaj nanj ánj.